

ምሕረት ካብ ልብኻ ምግባር

ንባብ፡ ማቴ 18፡21-35

ወዲ ሰብ ሓደ ካብቲ ኣዝዩ ዝኸብዶ ምስ ሰባት ምስ ተባእስ ወይ ብዝኾነ ምኽንያት ምስተ ጸልኦ ምሕዳግ እቕረ ምብህሃል ይኸብዶ። ገለ እዋንስ ጨረሹ ርክብ የቋርጽ ነቲ መባእስተይ ወይ ዝጸልኦ ሰብ ክርእዮ ክሰምዖ ክዛረቦ ኣይደልን። ካብኡ ይርሕቕ። ስሙ ክጽውዕ ወይ ክዝክር ኣይደልን እንተ ዘከረ ኸኣ ብሕማቕን ጽልኦቱ ዝገልጸሉ ገሩ እዩ ዝዝክር። እዚ ኩሉ መበቆሉ ትዕቢት ክፍኣት ኣብ ኃጢአት ምንባር ብሓጺሩ ሰይጣን ዝመለኸ ሕይወት እዩ ኣብ ከምዚ ዝወድቕ። ዘይብኣሱ መላእኽቲ ዘይዕረቕ ሰይጣውንቲ።

ኣብ ልብና ኣቲና ሕልናዊ መርመራ ክንገብር፤ ጽቡቕ ዘሎናን ጌጋ ዘሎን ጠባይና ኣረእያና ክንርኢ ንሕውትና ተስፋ ይህቦ። ነቲ ኣብ ውሽጥና ዓጽዩ ሕዙና ዘሎ ክንርኢ ኣብ ውሽጥና ክንኣቱ የድሊ። ነዚ ክንገብር ክንክእል ከሎና ኣብ ኃይታና ተመሊስና ነስተንትንን ክንቀርብን ኢና። ሎሚ እምብኣር እዚ ክኸውን ሓሳብናን መንፈስናን ሓደራ እብል። ኣብ ኣምላኽ ክንምለስ ኣብ ውሽጥና ክንኣቱ ኣሎና። ጉዕዞ ንስሓ ካብ ውሽጥና እዩ ዝጅምር።

ሰብ ሕይወቱ ኣብ ዕርቅን ሰላምን ክምለስ ዘኸእሎ ብዙሕ መገድታት ኣለዎ። ክትዕረቕ ኣብ ሕድገት ክትምለስ መጀመርያ ንርእሰኻ ርኢኻ ምኽኣል የድሊ። ንዘሎኻሉ ሕይወትን ተግባራትኻን ክትርኢ እንተ ዘይክኣልኻ ኣብ ንሱ ንሳ በዲሎምኒ ኢኻ እንትነብር፤ ኣነ ከም ኣነ እዚ ነገር ክኸውን እንታይ ገረ ኢልኻ ንሕይወትኻ ምሕታት ተበዲለ ጥራሕ ምባል ኣብ ሓቂ ኣየንብረናን እዩ። ኣነ እውን እብድል እጋገ እየ ክንብል እንተ ኸኣልና ኢና ክንሓድግን ክንዕረቕን እንኸእል። ጸሎት ክንገብር ዝበለጸ እዩ። ኣብ ጸሎት ምስ ኣምላኽ ንራኸብ ስለዚ በደለይ ግለጸለይ ኢልና ክንልምን ይግባእና። ጸጋ ኣምላኽ ጥራሕ እዩ ኣብ ምምሓርን ሰላምን ዝመልሰና ስለዚ ክንጽሊ ኣድላዩ እዩ። ከምኡ ሥጋና ክስዓር ዘይደሊ ተጋግዮ ክብል ዘይደሊ ሕሱም ጸላኢና እዩ። ኣነ ዝብል ትዕቢትን ስምዒትን ንልብና ኣእምሮን ኣደንዚዙ ኣብ ኃጢአትን ቂምታን ክፍኣትን ከም እንነብር ይገብረና ስለዚ ነዚ ሕሱም ጸላኢ ክንስዕር ክነሸገፎ ናትና ውሳኔ እውን የድሊ። ትሕትና ለቢስና ክንብርከኽ ንኣምላኽ ሓግዘኒ ክንብል ይግባእ።

ዘሎናዮ እዋን ጸም ቫ ብፍሉይ ንዕርቂ ምስ ኣምላኽን ምስ ከማና ዝበሉ ሰባት ዝዕድመና ፍሉይ እዋን እዩ። ነዚ ሎሚ ኣልዒልናዮ ዘሎና ክነተግብር ዝሕግዝ ምቹእ ጊዜ። ቤተ ክርስቲያን ኣብ ኣምላኽ ክንምለስ ኢላ ፍሉይ ጊዜ ትውስነልና። ግዜ ወሲድና እንጉዳዞ ዘሎና ሕይወትን ምስ ሰባት ዘሎና ርክብን ክንሓስብ እሞ ምስ ኣምላኽ ክንዕረቕ ትነግረና። ምስ ኣምላኽ ዕርቂ ክንገብር መጀመርያ ምስ ከማና ዝበለ ሓውናን ሓፍትናን ዕርቂ ክንገብር ይግባእና። ቅ. ዮሐንስ ኣብ ቀዳመይቲ መልእኽቱ ነዚ ከብርሃልናን ምስ ሓውናን ሓፍትናን ዘሎና ርክብ ከምቲ ኣምላኽ ዝደልዮ ክኸውን ኢሉ “ነቲ ምሳና ዘሎ ሓውናን ሓፍትናን ዘየፍቀርና ንኣምላኽ ነፍቅር ኢና እንተ በልና ሓሳውቲ (1ዮሐ 4፡20) ይብለና።

ሓደ ካብቲ ኣብዚ እዋን ብዝያዳ ክንሓስቡ ዘሎና ጉዳይ እምብኣር ምሕረት/ሕድገት እዩ። እዚ ሓደ ካብቲ ቀንዲ ኣርእስቲ ጸም እዩ። ነዚ ብምልኡ ከይገበርና ጸምና ትርጉም የብሉን። ኢየሱስ መምህርና መባእካ ናብ መሠወዒ እንተ ኣምጸእካ ኃውካ ኸኣ ተቐይሞልካ ምህላዉ እንተ ዘከርካ ነቲ መባእካ ኣብኡ ኣብ ቅድሚ መሠወዒ ኅደጎ ኪድ ቅድም ምስቲ ኃውካ ተዓረቕ ድጋር ድማ ተመሊስካ መባእካ ኣቕርብ (ማቴ 5፡24) ይብለና። ጸሎትና መሥዋዕትና ኣብ ቅድሚ ኣምላኽ ተቐባልነት ክህልዎ ምስ ሓውናን ሓፍትናን ዘሎና ርክብ ወሳኒ እዩ።

ኢየሱስ ብዛዕባ ምሕረትን ሕድገትን ብሕይወቱ እዩ ምሂሩን ኣርእዩን። ኣብ ዓርቢ ሰቓሊት ኢየሱስ ኣብ መስቀል እንከሎ ምእንቲ እቶም ዝሰቓልዎን ዝቐትልዎን ዝነበሩ **ኦ አቦይ ዚገብርዎ አይፈልጡን እዮም እዎ ጎደገሎም** (ሉቃ 23:34) እናበለ ከም ዝለመነ ነንብብ። እቲ ኹሉ ኢየሱስ ዝተሳቐዮ፣ ዝጾሮ ውርደት፣ ጸርፊ ሕሰረት ኩሉ ንሕና ካብ ኃጢአትና መታን ክንምሓር እዩ። ሞቱ ካብ ፍቕርና ዝተላዕለን ኃጢአትና ክሕደገልናን ዝገበሮ እዩ። ሓቀኛ ፍቕሪ ኣብ ሞት የብጽሕ እዩ።

GK Chesterton ዝተባህለ እንግሊዛዊ ስለመንታይ ኣብ ካቶሊካዊ እምነት ከም ዝኣተው ምስ ተሓተ ግሩህ መልሱ **ኃጢአተይ ምእንቲ ክሕደገለይ** ኢሉ ይብሃል። ኣብ ካቶሊካዊ እምነትና ኣብ ሕድገት ኃጢአት ክንምለስ ዝሕግዙና ብዙሓት መጋበሪታት ኣለዉና። ምስጢረ ንስሓ፣ ጸም ጸሎት ከምኡ ተጋድሎ ብዝልዓል ብንጹሕ ሕልና ኣብ ቅዱስ ቍርባን ክንቀርብ ከሎና ኣብ ምሕረትን ሕድገትን ጸጋ ክንኣቱ ይሕግዙና።

አምላኽ ምሕረቱ ብኃይሊ ኣየውርደልናን እዩ። ክንደልዮ፣ ሃረር ክንብሎን ነቲ ክንቅበሎ ዘድሊ ኩሉ ክንገብር ኣሎና። እታ ብናይ አቦና አዳም ዝረሰሐት ነፍሲ ክትነጽሕ ክጥመቕ ኣለዎ። እታ ብዓቢ ኃጢአት ዝረሰሐት ዝተጠምቀት ነፍሲ ምስጢረ ንስሓ ክትቅበል ኣለዎ። ኣብ መንበረ ኑዛዜ ቀሪብና ክፍኣትና ክንእመን ኣሎና። እዚ ክሳብ ዘይገበርና ልብና መንፈስና ደሪቕ ንምሕረትን ሕድገትን ደሪቕ ስለ ዝርከብ ከምዚ ኣብ ከውሒ ዝፈሰሰ ማይ ብላዕሊ ላዕሊ ጥራሕ ዝፈሰሰ ንውሽጢ ከውሒ ዘይኣቱ ጸጋ አምላኽ ከኣ ከምኡ እዩ ዝኸውን። ልብና ክኸፈት እንተ ኸኣለ እዩ ጸጋ አምላኽ ክወርደና ዝኸእል። **እንሆ ኣብ ኣፍደገ ደው ኢለ ማዕጾ ሿሕጳሕ ኣብል ኣሎኹ። ሓደ እኳ ድምፀይ ሰሚዑስ ማዕጾ እንተ ኸፈተለይ ናብኡ ኸኣቱ ምስኡ ኣብ መኣዲ ኸቐመጥ እየ ንሱውን ምሳይ ኪቐመጥ እየ** (ራእይ 3:20) ይብለና። ኣብ ምሕረት አምላኽ ኣቲና ንከማና ዝበሉ ክንምሕር መጀመርያ ንአምላኽ ልብና ክንከፍተሉ ኣሎና። ንዝክሕኩሕ አምላኽ ንኸፈተሉ።

ኣብቲ ኢየሱስ ዘስተምሃረና ጸሎት አቦና ኣብ ሰማይ እትነብር ቀንዲ ማእከላይ ሓሳብ አምላኽ ኃጢአትና ክሓድገልና ክሕግዘና ከምኡ ንሕናውን ክንሓድግ ክሕግዘና እዩ። ንሕና ንዝበደሉና ከም ዝኃደግናሎም በደልና ጎደገልና እናበልና ንጽሊ። ኢየሱስ ድሕሪ እቲ ዝመሃሮ ጸሎት ቅጽል ኣቢሉ **ንሰብ በደሎም እንተ ኃድግኩምሎም ንኣኻትኩም ድማ ሰማይዊ አቦኹም ኪኃድገልኩም እዩ፣ ንሰብ በደሎም እንተ ዘይኃደግኩምሎም ግና ንኣኻትኩም ድማ አቦኹም አይኪኃድገልኩምን እየ** (ማቴ 6:14-15) ኢልዎም።

ኣብ ዝተነበ ወንጌል ቅ. ጴጥሮስ ዝሰምዖ ገሪምዎ ቅልጥፍ ኢሉ ሓወይ እንተ በደለኒ ክንደይ ግዜ ክምሕሮ ሸውዓተ ጊዜዶ እናበለ ሓቲቱ። ኢየሱስ ግን ሸብዓ ሸውዓተ ጊዜ ኢልዎ። ኣብ ልምዲ አይሁድ ኣብ ጊዜ ጴጥሮስ ሓደ ሰብ እንተ በደለ ሰለስተ ጊዜ ክምሓር ይክኣል ኣብ ራባዓይ ጊዜ ግን አይምሓርን እዩ ዝብል መሰረት ገሩ እዩ። ኣብ ኣሞጽ 1:3, 6,9,11,13, 2:1,4,6, ዘሎ መሰረት ገሩ እግዚአብሔር እውን ድሕሪ ሰለስተ ጊዜ አይምህርን እዩ ዝብል ርድኢት ነሩ። ስለዚ ቅ. ጴጥሮስ ሸውዓተ ጊዜ ክብል እንከሎ ብዙሕ ቍጽሪ እዩ ገሩ ሓሲብዎ ዳርጋ ዕጽፊ ናይ እቲ ብእዋኑ ዝነበረ ባህሊ።

መልሲ ኢየሱስ ሓደ ክርስትያን ሰብዓ ሸውዓተ ጊዜ ክሓድግ ኣለዎ እናበለ መሊሱ እዚ ኸኣ ክትምሕር ደረት ቍጽሪ የብሉን። ቀጺሉ ናይ ሓደ ሰብ ነይትኡ ብዙሕ ዕዳ ዝእውዶ ግን ምስ ለመኖ ዝሓደገ እንተ ኾነ እቲ ዝተማሕረ ሰብ ሓደ ሓዉ ቁሩብ ኣለቑሕዎ ዝነበረ ምስ ረኽቦ ክሳብ ዝኸፍሎ ኣብ ቤተት ማእሰርቲ ከም ዘእተዎ ብምሳሌ ገሩ ነገርዎም። እዛ ምሳሌ ፍሉይ ነገር ኢየሱስ ከይሰልከዎ ደጋጊሙ ዝምሃሮ ትነግረና።

1. ነብ ምሉእ ወንጌል ዝደጋገም ትምህርቲ ትነግረና። ክሕደገልና ክንገድግ ኣሎና። እቶም ንኻልኣት ክሕድጉሎም ዘይክእሉ ኣምላኽ ክገድገሎም ክትስፈዉ የብሎምን። መሓርቲ ብጹኣት እዮም ይብል ኢየሱስ ምህረት ክረኽቡ እዮም (ማቴ 5:7)። ኣብቲ ዝምሃሮ ጸሎት ኣቢሉ ንሰብ በደሎም እንተ ኃድግኩምሎም ንኣኻትኩም ድማ ሰማይዊ ኣቦኹም ኪኃድገልኩም እዩ። ንሰብ በደሎም እንተ ዘይኃድግኩምሎም ግና ንኣኻትኩም ድማ ኣቦኹም ኣይኪኃድገልኩምን እዩ (ማቴ 6:14-15) ኢልዎም። ቅ. ያዕቆብ እውን ምሕረት ኣብ ልዕሊ ፍርዲ ስለ እትዕወት እቲ ምሕረት ዘይገብር ብዘይ ምሕረት ኪፍረድ እዩ (ያዕ 2:13) ይብለና። መለኮታውን ሰብኣውን ምሕረት ኢድ ንኢድ ተተሓሒዙ እዩ ዝኸይድ።
2. ስለምንታይ እዩ ከምኡ ዝኸውን? ሓደ ዓቢ ነጥቢ ኣብዚ ዝተዋህበ ምሳሌ ምንጽጻር ናይ እቲ ለቕሓ እዩ። እቲ ቀዳማይ ብዙሕ ገንዘብ እዩ ተለቂሑ ግን ኩሉ ተማሒሩ። እቲ ካልኣይ ዝተለቕሖ ውዕለት ሓደ መዓልቲ እዩ ነሩ። ምስቲ ቀዳማይ ዝተለቕሖ ክነጻጸር እንከሎ ወላ ሓንቲ ኣይ ኮነን። ኣብዚ እዝ ምንጽጻር እቲ ኣምላኽ ዝገበረልና ወላ ሓደ ምስኡ ክነጻጸር ዝኽእል ነገር የለን ካብቲ ሰባት ዝገብሩልና።
3. ቀጺሉ ወንጌል ማቴ 18:21-35 ብዛዕባ ሓደ ኣገልጋሊ ክምሕር ክገድግ ዝተሓት ዝተለምነ ግን ዝኣበየ ይዛረብና። ነዚ ክኃድግ ዝተለመነ ሰብ ግን ዝኣበየ ሕሱም ኣገልጋሊ ይብሎ። ዝተገብረሉ ርእዩ ዘይክእል ልቡ ሕልንኡ ብኸፍኣት ዝተሸፈነ ናይ ሓዉ ጸገም ክርኢ ዘይክኣለ ንኣይ ጥራሕ ዝብል ክፉእ ሰብ እዩ። ክንደይ እዮም ካባና ጽቡቕ ክግበረሎም ዝደልዩ ግን ንኻልእ ጽቡቕ ግበሩ ምስተባህሉ ዝኣብዩ። ጸገም ምስ ወረደና ክንሕገዝ ሰብ ኣብ ጎንና ክኸውን ንደሊ ኢና ካልኣት ምስተሸገሩፍብ ከምዘይሰማዕካ ወይ እውን ባዕሎም ይፍለጡ ኢልካ ጸማም እዝኒ ምሃብ ናይ ክፉእ ክፉእ እዩ።

ክርስቲያን ወላ ሓደ መዓልቲ እውን ኣይምሕርን ኣይሓድግን ክብል የብሎን። ኣብ ኣተሓሳስባናን ግብርናን ክርስቲያናዊ እምነትና ከንጸባርቕ ኣለዎ። ጽቡቕ ክንገብር ምስተ ሓተትና ንሰባት ክንምሕር ክንሕግዝ እንተ ተሓተትና ከይንኣቢ ክንጥንቀቕ ኣሎና። ንኻልኣት ካብ ምምሓር ማዕጾ ልብና እንተ ዓጾና ነቲ ኣብ መንግስተ ሰማይት ዝወሰድ ናይ ምሕረት ኣፍደገ ኢና እንኣቢ ዘሎና። ምምሓር ምሕዳግ ክንኣቢ እንከሎና ንገዛእ ርእስና ጸጋ ኣምላኽ ኢና እንኸልእ ዘሎና። ክንምሕር ክንገድግ እንከሎና ነቲ እንምሕር ዘይኮነ ንገዛእ ርእስና ኢና እንምሕር።

ኩልና ኣብ ሕይወትና ከም እንምከሮ ምሕዳግ/ምምሓር ቀሊል ኣይ ኮነን። ዳርጋ ከም ኣብ መስቀል ገርካ ንርእስኻ ምስቃል እዩ። ስምዒትና ኣንገትና ዓቕምና ኩሉ ኣብ ነነድሕዱ ዳርጋ ውግእ እዩ ዝእውጅ ሽቡ ኣብ ስቓይ ንወርድ። እንተ ኾነ ዝኾነ ቂምታ ወይ ኣብ ልብና ዝሓዘናዮ እንተ ኣሎና ኣብ እግሪ መስል ኢየሱስ ሒዝና ነቕርቦ ሽቡ ካብ መስቀል ኩሉ ክንምሃር ኢና። ዘሎና ክፍኣትን ቂምታን ቕርሕንትን ኣብ እግሪ መስቀል ንቕበሮ ሽቡ ኩሉ ክገድገና እዩ። ከምኡ እንተ ገበርና መስቀል ኃይልና መስቀል ጸግዕና መስቀል መድኃኒና ክንብል ኢና።

መስቀል ክርስቶስ ከም ዓቢ ቤት ትምህርቲ ኩሉ ዝምህር እዩ። ኣብዚ ቤት ትምህርቲ ዝኣትዉ እቶም ጽቡቕ ገሮም ዝሰምዑን ንነገራት ኣስተውዒሎም ኣብ ግብሪ ዘውዕሉን ጥራሕ እዮም። ኣብዚ ቤት ትምህርቲ ቀዳማይ መለልይኡ ንርእስኻ ኣወጊንካ ንድሕነት ካልኣት ርኢኻ ምኽኣል የድሊ። ኣብ ትሕቲ መስቀል ትሕትና ርእስ ምልኪ ከምኡ ኣብ ውሽጥኻ ኣትኻ ምኽኣል ኣሎ። መስቀል ዘይርኣየ ክምሕር ክገድግ ከቢድ እዩ።

ፈተና እንተ በዝሐ ተጻብኦ ሰባት እንተ ዓበየ ደጋጊምካ ኣብ ትሕቲ መስቀል ኣምጽኦ። ጴጥሮስ ክንደይ ጊዜ ክምሕር ኢሉ ሓቲቱ። ኣብ ኣይሁዳዊ ባህሊ ቍ 7 ቅዱስ ቍጽሪ እዩ ነቲ መወዳእታ ዘይብሉ ቅድስና ኣምላኽ የመልክት። ኢየሱስ ንኣዋርያቱ ሸብዓ ጊዜ ሸውዓተ ምሓሩ ክብሎም እንከሎ ኣብ ምምሓር ደረት ወሰን ከምዘየለ ከመልክት ኢሉ እዩ። እወ ሰባት ስለ ዝኾና ደጋጊምና ክንምሕር ክንሓድግ ኣብ ገለ እዋን ከም ዓያኹ እንቑጽገሉ እዋን ኣሎ ግን ኢየሱስ ኣነጺሩ ኩሉ ጊዜ መሓሩ ኣብ ምምሓር ሓውኹምን ሓፍትኹምን ኣይትድከሙ ይብለና። ደጋጊምና ነቲ ሰባት ዝበደሉና ዘኸፍኡና ኣብ ቅድሚ ኢየሱስ ኣቕሪብና ከምዘይኮነ ገርና ንውሰዶ።

ነቶም ዝኸሓዱና ዘዋረዱና ዝጸልኡና ኮታ ዝተፈላለዩ ክፉእ ኣብ ልዕለና ዝገበሩ ክንምሕር ከቢድን ሓያልን እዩ። ኣብ ገለ እዋን ክንምሕርም ከሎና ከምዚ ብነጻ ክኸዱ እነፍቅድ ዘሎና ኮይኑ ክስምዓና ይክኣል። ንሓደ ወይ ንሓንቲ ክምሕርም እንተ ኾና ኣብ ውሽጥና ዝስምዓና ክዛረቦ/ባ ኣይደልን፣ ክርእዮ/ያ ኣይደልን፣ ኣብ ጥቕእም ክንከውን ኣይንደልን፣ ወላ ብዛዕብኣም ንክሓስብ ኣይደልን ዝብል ይመጽእና ግን እዚ ናይ ሓደ ተኸታሊ ክርስቶስ ባህሪ ኣይኮነን።

ክርስቶስ ኣብዚ ዓለም ዝመጽእ ቍስልና ከሕዊ ነቲ ፈላልዩና ዘሎ ብፍላይ ካብ ኣምላኽን ነቲ ደጋጊሙ ብቐጻሊ ዝመጽእ ኣብ መንጎና ዝፍጠር ኣብ ሰላምን ዕርቅን ከምልስ እሞ ደቂ ሓደ ኣምላኽ መታን ክንከውን ኢሉ እዩ ከማና ኮይኑ። ጾም ጭ ፍሉይ ዝገብር ኣብ ኣምላኽ ክንምለስ ኣብ ነነድሕድና ደቂ እቲ ሕያው ኣምላኽ ምጂና ርኢና ክንክእል እሞ ነቲ ከም ፈተና ዝመጽእና ኣሊና ናቱ ክንከውን ዝሕግዘና ቅዱስ እዋን እዩ። ኣብ ዝኾነ ባእሲ ወይ ፍልልይ ክመጽእ እንከሎ ክትዕረቕ ኣብ ንቡር ክትምለስ ምኽንያት ንደሊ ኢና እሞ ካብዚ ሒዝናዮ ዘሎና ዝጽብቕ የለን እሞ ምስ ኣምላኽን ሰብን ንተዓረቕ ሽቡ ሰመያዊ ኣቦና እቲ ብሃንቀውታ እንምለስላ ዕለት ዝጽበ ዝከበረ እዚ ወደይ/ገለይ ጠፊኡ/ኣ ነሩ/ራ ተረኺቡ/ባ ሞትይቱ/ታ ነሩ/ራ ሕይወት ረኺቡ/ባ ንተሓጎስ ክብል እዩ። ዕርቂ ዝገበረ ጥራሕ እዩ ኣብ ቤት ኣቦኻ/ኺ እቶ ዝብሃል።

ካብ ቍስሊ ኃጢአት ክንሓውን ክነጽሕን ከምኡ ኣብ መንጎና ዝፍጠር ፍልልይ ኣብ ንቡር ክምለስ እንተ ኾይኑ ንምምሓርን ምሕዳግን ክፋታት ክንከውን ኣሎና። ኣብዚ ቅዱስ እዋን ጾም እምብኣር ነቲ ጎይታና ዝምሕረና ኃጢአትና ርኢና ንሕና እውን ክንምሕርን ክንሓድግን ስንድዋት ንኹን። ኣብ ምምሓር ደረት ክንገብር ኣይግብኣን ወይ ቅድመ ኩነት ክንቕርብ ኣይግባእን ማለት እዚ እንተ ተገብረ ጥራሕ እየ ዝምሕር ክንብል ኣይግባእን። እንተ ዘይኮነ ኣምላኽ ንኣና እውን ከምኡ ክብለና እዩ። ዝምሕረካ/ኪ እዚ እንተ ገበርካ/ኪ ክብለና እዩ።

ኣብዚ ጾም ምሉእ ምሕረት ክትረክብ፣ እትኸፍሎ ወጋ ብዘየገድስ ምሃር፣ ብልብኻ ምሓር እዚ እንተ ገበርካ ንሰይጣን ክትስዕር ሰላም ቅሳነት ተስፋ ኣብ ልብኻ ክነግስ እዩ። ኩልና ከምእንፈልጦ ኣብ ቂምታ ኣብ ሕርቃን ዝነብር ሰብ ሰላም ፍቕሪ ኣኸብሮት የብሉን ኩሉ ጊዜ ምስተጸወገ ክሃድም ክርሕቕ እዩ ዝነብር ዳርጋ ኣብ ምድሪ እንከሎ ኣብ ገሃንም እሳት ምንባር እዩ፣ ስለዚ እዚ ካብ ኮነ ፍረ ቅምታን ቅርሕንን ክንስዕር ዕድመ ይውሃበና ኣሎ።

እምብኣር ብቐጻሊ ኣብ ክንምሕረሉ እንኸእል ኮነት ክንርከብ ይግብኣና። ኣብዛ እዋን ዝኾነ ዝተቐየምናዮ ወይ ዝሓዘናሉ እንተሎ ሕጂ እያ እዋን ክንሓድግን ካብ ርእስና እንውጽኦን። መንፈስ ቅዱስ ንሓውኻ/ ሓፍትኻ ወይ እውን ጎረብትካ መሳርሕትኻ ዝኾነ ሰብ ዝዓንቀፍካዮ ከምዘሎ እንተ ነገረካ/ኪ ሕጂ እያ መዓልቲ ምሕረትን ዕርቅን እሞ ተዓረቆ። ሰብ ሰላም ፍቕሪ ክረክብ እዩ ድላይ ኣምላኽ እሞ ሎሚ ሕራይ ኢልና ኣብ ሰላም ኣምላኽ ንተዓጠቕ።

ኣባ ንጉሠ ፍስሓ